

“ምስ ህዝቢ ምርኻብ ፍርቂ መንገዲ ባወት’ ዩ”

ማሕተሙ-ጋንዲ

“... ገፅ መራሕትና ካብ ዘይንርኢ፣ ንመራሕትና ካብ እንፍፍኛም ዳርጋ 20 ዓመታት ኣቐፂርና። ናብ ከባቢና ሓንቲ መኪና እንተመደኣ ኣንታ መንኮን ሒዛ መደኣ? እናበልና ብሃንቀውታ ነመዓዳ። ሎሚ ድሕሪ 20 ዓመት ምስ መራሒ ውድብና፣ ኣመሓዳሪ ትግራይ ተጋዳላይ ኣባይ ወልዱ ዓይኒ ንዓይኒ ስለዘረኣእየና ታሕጓስና ወሰን የብሉን። ድልየትና፣ ሃንቀውታና እዚ ስለዝነበረ። ...”

እዚ ዘረባ እዚ ርእሰ ምምሕዳር ብ/ክ/መ/ትግራይ ኣባይ ወልዱ ናብ ፍቕዶ ወረዳን ጣብያን ትግራይ ወሪዶም ምስ ህዝቢ እንትዛተዩ ሓደ ነባሪ ዛና ካብ ዝተዛረብዎ ንሕልናይ ዝሰቆረኒ ቆንጢረ ዝወሰድኩዎዮ። ብዓቕመይ ንኡሽተይ ክሕንጥጥ ዘገደደኒውን እዚ ለባም ዘረባ ወላዲዮ። እዚ ረዚን ዘረባ እዚ ካብ ኣንደበት ዛናዊ ወላዲ እንተወፀውን ኣተሓሳስባ መላእ ተቓላሳይ ህዝቢ ትግራይ ከምዝኸውን እምነተይ ሙሉእዮ።

እሞ ናብ ሓሳቤ ክኣቱ። ህወሓት/ኢህወዴግ ዓሚቕ ተሃድሶ ከገብር ካብ ዘገደድዎ ሓደ “ህዝባውነት ምሽርሻርን ወልቃውነት ምንስእራርን” እቲ ቀንዲዮ። ህዝባውነት ምሽርሻር መሰረት ምንሃል ማለት እዩ። “ህዝቢ ዝኣመነ ይሰዕር!” ወሳኒ ጭርሖ ኣብ እዋን ዕጥቃዊ ቃልሲ ነይሩ። ሙሉእ ብሙሉእ ሓቂ ድማ ኾይኑ ንስርዓት ደርግ ሰዒሩ። እዚ ጭርሖ ድሕሪ ዕጥቃዊ ቃልሲውን ሰሪሑ ኣብ ልምዓት ውፅኢት ኣምደኡ። ግን ሙሉእ ዓወት ኣየምፅኣን። ንምንታይ እታ ጭርሖ ልክዕ ከምቲ ኣብ እዋን ዕጥቃዊ ቃልሲ ስለዘይትዓትዑት። ህዝባዊ እምነት ስለዝተሸርሸረ ሙሉእ ዓወት ኣይመፀን። ክመፅእውን ኣይኸእልን። ስለዚ ገምጋም ህወሓት/ኢህወዴግ ትኸክለኛዮ። “ቁስሉ ዝፈለጠ-ፈውሲ ይረክብ” ከምዝበሃል ህወሓት/ኢህወዴግ እውን ቁስሉ ነፂሩስ፣ መፍትሒኡ ድማ ምስ ህዝቢ ዘተኣሳስረኒ ገመድ ከስጥም ኣለኒ ኢሉ ህዝባውነት ናብታ ዝነበረታ ቦታ ንምምላስ ቆሪፁ ብምልዓል ናብ ተግባራዊ ምንቅስቓስ ኣትዩ እነሆ ተስፋ ዝህብ ምዕባለታት ምርኣይ ጀሚርና ኣለና።

ካብቶም ተስፋ ዝህቡ ምዕባለታት ሓደን ወሳንን ድማ ምስ ህዝቢ ገፅ ንገፅ ብምርኻብ ምስማዕ፣ ምልዛብ ምጅማሩዮ። እዚ ምስ ህዝቢ ምርኻብ ንሓደ ህዝባዊ ፖለቲካዊ ውድብ ፍርቂ መንገዲ

ዓወት'ዩ። እዚ መድረኽ እሂን ምሂን ምስ ህዝቢ ምጅማሩ ንህወሓት/ኢህወዴግ ሰለስተ ረብሓ ኣለዎ፡-

1. 'ምስ ህዝቢ ዘለኒ ምትእስሳር እናተሸርሸረ ህዝባውነት ቦታ እናለቐቐ ይኸይድ ኣሎ" ኢሉ ዝገምገሞ ገምጋም ንቃል-ዓለም ዘይኮነ ናይ ልቡ ምጅኑ ዘረጋግፅን ተአማንነት ብህዝቢ ዘጥርየሉን'ዩ።
2. እቲ ዝገምገሞ ገምጋም ክልስ ሓሳባዊ ጥራሕ ዘይኮነስ ብህፁፅ ክትግብሮ ከምዘለዎ ዘሕለፎ ውሳኔ ምትግባር ምጅማሩ ኣብ ቃሉ ዝፀንዐ ናይ ተግባር ውድብ ክኸውን ይገብሮ።
3. ትርጉታ ልቢ ህዝቢ ሰሚዑ ሽዑ ንሽዑ ዝፍትሑ፣ ብማእኸላይ ግዘ ዝፍትሑን ብሓፂር ግዘ ዘይፍትሑን ጉዳያት ወይ ሕቶታት ነቲ በዓል ዋና ዝኾነ ህዝቢ ብግልፂ ምንጋር ምጅማሩ ድማ ግልፅነት ኣብ ህዝቢ ክህሉ ዝገብር'ዩ።

መድረኽ እሂን ምሂን ምስ ህዝቢ እቶም ኣብ ላዕሊ ዝተገለፁ ረብሓታት ዘምፅእ እንተኾይኑ ንሱ ዘይምትግባር ማለት ድማ ብኣንፃሩ ንሓደ ህዝባዊ ውድብ ተአማንነት ኣብ ህዝቢ ይጎድል፣ ናይ ዘረባ ውድብ ይኸውን፣ ግልፅነት ኣብ ህዝቢ ኣይህሉን ተደሚሩ ኣብ ርክብ ህዝብን ውድብን ምፍንታት ይመፅእ፣ ህዝባውነት ይሸርሸር፣ ፀገም ሰናይ ምምሕዳርን ኻልኣትን ይነግስ ማለት'ዩ። ከምዚ ድማ እዩ ኮይኑ ፀኒሑ ንዝሓለፉ ዓመታት።

ህዝቢ ትግራይ ፀገም ሰናይ ምምሕዳር ኣሎ ኢሉ ካብ ዘማረረሎም ምክንያታት እቲ ሓደን ፍርቂ ቦታ ዝሕዝን'ምበኣር እቶም ኣብ ላዕሊ ካብ ቁፅሪ 1-3 ዝተዘርዘሩ መሰረታዊ ግን ቀለልቲ ጉዳያት ብዘይምትግባርም ዝተፈጠረ'ዩ። ካብዚ እምነት እዚ ብምብጋስ'ዩ ማሕተመ ጋንዲ 'ምስ ህዝቢ ምርኻብ ፍርቂ መንገዲ ዓወት'ዩ" ዝበለ።

እዚ ኣበሃህላ ሓቂ ምጅኑ ድሕሪ ዓማኞች ተሃድሶ ርእስ ምምሕዳር ብ/ክ/መ/ትግራይ ኣይተ ኣባይ ወልዱ ካብ ጫፍ ጨርጨር ክሳብ ጫፍ ፀገዴ ኣብዘካየድዎ መድረኽ ልዝብ ምስ ህዝቢ ብተግባር ተራእዮ'ዩ። ኣብ ኩሎም መድረኻት ካብ ህዝቢ ዝተዓዘብኩዎም ስምዒታት ተመሳሰልትን ክልተ ባህሪያት ዝተላበሱን'ዮም፡

1. ካብ ውድባዊ ናፍቕ፣ ኣብ ዕጥቃዊ ካብ ቃልሲ ዝለመዶ ዝብገስ መራሕትና ብቐረባ፣ ብተኸታታሊ ረአዩና፣ ስምዑና፣ ኣይትርሓቐና እዩ ዝብል።
2. ወነ ቃልሲ ህዝቢ ኣብ ቦትኡዩ ዘሎ። እምነቱ ኣብ ህወሓት፣ እምነቱ ኣብ መስመር ዋላ ሓንቲ ከምዘይተቐየረ ኣረጋገጹ እዩ።

ነዘም ኣብ ኸልተ ነጥብታት ዝጠመርኩዎም ስምዒት ህዝቢ ብዝግባእ ዘረጋግጸዎ ወላዲ ዛና ዝበልዎን ኣብ መእተዊ ፅሑፊይ ዝጠቐስኩዎንዮ። ብሓፂሩ ንምድጋም “...መራሕትና ድሕሪ ነዊሕ ዓመታት ገፅኩም ብምርኣይና ታሕጓስና ወሰን የብሉን። ውድብና ንፀገማትና ከም ኣመላ ትሰመዐና። ዝኸአለቶ ትፍተሓልና፣ ዘይከአለቶ ድማ ተሰግሮ። ኣብ ዝኸአለቶ ግዘ ትፍተሓዮ። ብዝተረፈ ሓዚ እውን ከም ትማሊ ንውድብና ልዕሊ ዓቕማ ኣይነጨንቓን፣ ኣብ ጎድና ኢና...” ኢሎም።

እዚ ብወላዲ ዛና ዝተዘረበ ዘረባ-ንመንፈስ ኹሎም ዝተኸየዱ መድረኻት ህዝቢ ዝውክል ይመስለኒ፡ ፡ ፕሬዝዳንት ኣባይ ወልዱ ዘካየድዎም ብዙሓት መድረኻት መንፈስ ህዝቢ ቀይሩዮ፣ ውድብና ናብ ባህላ ተመሊሳ ኣቢሉዮ፣ ተስፋ ገሕቲሩዮ፣ ዓቕሚ ኣመራርሓውን ኣርእዮዮ፣ ኣብቲ ዘይበፅሕሉ ህዝቢውን ናይ ይምፅኡልና መንፈሳዊ ቅንኢ ወይ ቀፀፅ ፈጢሩዮ፣ ሓድነት ህዝብና ውሽጥን ደገን ኣጠናኺሩ እዩ፣ ኣብ ፀላእቲ ድማ ብኣንጻሩ ስዕረትን ሕፍረትን ፈጢሩዮ። እዚ ድማዮ ምስ ህዝቢ ምርኻብ ፍርቂ መንገዲ ዓወትዮ ዘበለ።

ይኹን እምበር ምስ ህዝቢ ምርኻብ ፍርቂ መንገዲ ዓወት እዩ 'ምበር ሙሉእ ዓወት ከምዘይኮነ እቶም ባሃሊ ይኹኑ /ማሕተመ ጋንዲ/ እቲ ብሂል ባዕሉ ይዛረብዮ። ስለዚ ሙሉእ ዓወት ንክኸውን ድኣ እንታይ ይገብር? ማሕተመ ጋንዲ ካብ ዝበልዎን ካብ ዝተፈላለዩ ፅሑፋት ዝኣኸብኩዎምን ጠሚረ ንኡሽተይ ሓበሬታ ክሕብር

1. ድልዩትን ሕቶታትን ህዝቢ ፍፁም ኣይውዳእን። ስለዚ ቡብመድረኹ ዝሕተቱ ሕቶታት ድሕሪ ምስግዕ ቡብዘርፉ ፈሊኻ ምሓዝ፣ ዝፍትሑን ዘይፍትሑን ፈሊኻ ምሓዝ፣ ዝፍትሕሉ ግዘ ምንጻር፣ ኣብ መወዳእታ ጥሉል ወይ ድጉግ ምላሽ ምሃብ የድሊ/ይግባእ። ንመሰረታዊ

ሕቶታት ብዋጫ መድረኽ ተደፊእኻ ዘይጠለለ ወይ ዘይመሰረታዊ ምላሽ ምሃብ እንደገና ተመሊሱ ንኹሉ ገዕርኻን ተኣማንነትካን ዘበላሹ ስለዝኾነ ውሕልና የድልዮ። ንምምሕዳርውን ቀለልትን ሕቶታት ሽዑ ንሽዑ ምላሽ ምሃብ ግን ይከኣል እዩ፤ ተስፋ እውን የሕድር እዩ። ሚዛን እውን ክሕሉ ይገብር እዩ።

2. እቲ ፕሬዝዳንት ኣባይ ወልዱ ዘካየድዎ መድረኽ ህዝቢ ድሕሪ ነዊሕ ግዘን ድሕሪ ብዕሙቀት ንተሃደስን ብምጂኑ ነናይ ከባቢኡ ትርግታ ልቢ ንምስማዕ ዳርጋ ናብ መላእ ትግራይ ምንቅስቃሶም እዎንታውን ዝተባባዕን እዩ። ይኹን እምበር ቀፃሊ ዝግበር ዑደት ግን ብመፅናዕቲ ኣብ ዝተመረፁ ውሱናት ከባቢታት እዩ ክኸውን ዘለዎ። ምኽንያቱ ዓመት ዓመት ኣብ ኹሉ ወረዳታት /ከባቢታት ዑደት ምግባር ብግዝ ይኹን ብስራሕ ስለዘይከኣል። ስለዚ ስርዓት ክወፀ ኣለዎ። ኣብ ቅድመ መፅናዕቲ ዝተመስረተ፣ ብቀዋሚ ሰሌዳ ግዝ ዝተነፀረ፣ ንውሱናት ከባቢ ዝሸፍን፣ ኣብ ቅድመ መፅናዕቲ ዝተመስረተ ምላሽ ዝሓዘ ክኸውን ይግባእ።

3. ቅድመ መፅናዕቲ ዘካይድ፣ ንዝተኻየዱ መድረኻት ዝድህስስ፣ ዝተፈትሑን ዘይተፈትሑን ጉዳያት ተፈጻምነቶም ዝከታተል፣ ብቐጥታ ምስ ፕሬዝዳንት ጥራሕ ዝራኹብን ብፕሬዝዳንት ዝዋፈርን ሓደ ጉጅለ መፅናዕቲ ድማ የድሊ። ንምንታይ ናይ ኻልእ ሰብ ገፅ ፣ትእዛዝን ምትሕመዛቕን ዘይዓረፎ፣ ፕሬዝደንት ኣባይ ብዝህብዎ ኣንፈት ጥራሕ ኣፅኒዑ ነፃን ጥረ ሓቕን ምእንታን ክቕርብ።

4. እቶም ዝካየዱ መድረኻት ሓደ ሓደ ግዝ ሃንደበታዊ ምግባር የድሊ። ምእንተ ምንታይ ከይተደመረ ከይተቐነሰ ነታ ዘላ ንምርኣይን ንምዕዛብን ስለዝጠቅም። ሓደ ሓደ ግዝ እከለ ይመፁ ኣለው እሞ እዚ ይገበር ተባሂሉ ኣርተፍሻል ኣብ መሬት ዘየለ ምድላው ስለዝግበር ነዚ ይከላኸል እዩ።

5. ኣብ መድረኻት ዝሳተፉ ሰባት እውን ብተመሳሳሊ ብኻልእ ኣካል ወይ ብሃንደበት ተፀዊዎም ክሳተፉ ክግበር ይግባእ። ልሙዳት ሰባት ብተደጋጋሚ ምስታፍ ጉዳኢ እዩ፣ ሕማቕ ዘይዛረቡ ሰባት/ፀፀቡቕ ዝዛረቡ ሰባት ምስታፍ ጉዳኢ እዩ፣ ንኹሉ ክፋል ሕብረተሰብ

ዘይውክሉ ሰባት ምስታፍ ጎዳኢ እዩ፤ ነዚ ዘመዓራሪ ስርዓት ክህሉ ይግባእ እቲ ጉጅለ መፅናዕቲ ናብታ ዑደት ትግበረላ ከባቢ ኣቐዲሙ ከይዱ ምስ ምምሕድዳር እቲ ከባቢ ብምዝርራብ ብናይ ባዕሉ ሜላ ሰባት ክመርፅ ምግባር ይከኣል እዩ።

6. ኣብቲ ዝካየድ ዑደት ዝምልከቶም ኩሎም ኣባላት ካቢኔ ክሳተፉ ክግበር ይግባእ። እዚ ዓብዩ ክብሪ ንህዝቢ እዩ። ግቡእ እውን እዩ። ምንጥብጣብ ኣይግባእን።

ኣብ መጨረሻ እዚ ብዓቕመይ ዝሓንጠጥኩዎ ሓሳብ ንመራሕትና ንምዝኸኻር እምበር ሓዱሽ ነገር ሃልይዎ ኣይኮነን። እቲ ሕዚ ተፈጢሩ ዘሎ ፅቡቕ መንፈስ ናይ መጀመርያ እምበር ናይ መጨረሻ ስለዘይኮነ ናብ ዝበለፀ ዓወት ንምንጣር ብዝግባእ ፀንቂቕና ክንጥቀመሉ ይግባእ። በዚ ሕዚ ነዚ ዓቂብካን ኣጠናኺርካን ምቕፃል ብሕታዊ ኣማራጺ እዩ። ካብዚኣ ሸተተት ምባል ረብሓኻ ንፀላኢ ኣሕሊፍካ ምሃብ እዩ።

ህዝቢ ዝኣመኑ ዩስዕር!

ካሕሳይ ጋስትራይት /ካብ መቐከ